

Daħla

Għall-qrati tal-Unjoni Ewropea, is-sena 2011 kienet fuq kolloxx sena kkaratterizzata mill-intensità tal-attività ġudizzjarja. B'1 569 kawża mressqa b'1 518 maqtugħa, in-numru ta' kawżi mressqa u deċiżi quddiem it-tliet qrati tal-Qorti tal-Ġustizzja tal-Unjoni Ewropea żdied b'mod kunsiderevoli. L-Istituzzjoni hija kburiya b'dan l-iżvilupp għaliex dan jixhed il-fiduċja li għandhom il-qrati nazzjonali u l-individwi fil-qrati tal-Unjoni. Madankollu, din iż-żieda fin-numru tal-kawżi teħtieġ ċerta viġilanza kemm min-naħa tal-Qorti tal-Ġustizzja tal-Unjoni Ewropea kif ukoll min-naħa tal-awtoritajiet leġiżlattivi tal-Unjoni sabiex ma tkunx kompromessa l-effikaċja tas-sistema ġudizzjarja tal-Unjoni u sabiex din l-Istituzzjoni tkun tista' tibqa' sservi liċ-ċittadini Ewropej bl-aħjar mod possibbli.

Kien f'dan id-dawl li l-Qorti tal-Ġustizzja pproponiet, matul is-sena li għadha kemm intemmet, sensiela ta' emendi għall-Istatut tagħha u riformulazzjoni kompleta tar-Regoli tal-Proċedura tagħha bil-għan, minn naħa, li jittejbu l-effikaċja u l-produttività tagħha kif ukoll tal-Qorti Ġenerali u, min-naħa l-oħra, li jiġu mmodernizzati l-proċeduri tagħha.

Fl-2011 ġew implementati wkoll tliet proġetti importanti ta' informatika, li huma maħsuba prinċipalment sabiex il-Qorti tal-Ġustizzja tkun eqreb lejn iċ-ċittadin. L-introduzzjoni tas-sistema e-Curia, li tippermetti l-preżentata u n-notifika ta' atti proċedurali b'mod elettroniku, l-introduzzjoni ta' għodda ta' riċerka ġdida u iktar b'saħħitha tal-ġurisprudenza u t-tqegħid tal-katalogu tal-biblijoteka tal-Qorti tal-Ġustizzja fuq l-internet huma kollha intiżi sabiex jagħmlu lill-Qorti tal-Ġustizzja iktar aċċessibbli u iktar trasparenti.

Matul is-sena li għadha kemm intemmet, telaq il-President u żewġ Membri tat-Tribunal għas-Servizz Pubbliku, tluq li jagħmel parti mit-tiġdid parzjali ta' din il-qorti, kif ukoll Membru tal-Qorti tal-Ġustizzja u Membru tal-Qorti Ġenerali.

Dan ir-rapport jagħti preżentazzjoni kompleta tal-iżvilupp u tal-attività tal-Istituzzjoni matul is-sena 2011. Il-qarrej għandu jikkonstata li parti sostanzjali tar-Rapport hija ddedikata għal rendikonti fil-qosor iżda eżawrjenti tal-attività ġudizzjarja proprja tal-Qorti tal-Ġustizzja, tal-Qorti Ġenerali u tat-Tribunal għas-Servizz Pubbliku. Din l-analiżi tal-attività ġudizzjarja hija kkompletata u sostnuta bi statistika speċifika għal kull qorti.

Niehu din l-opportunità sabiex niringrazzja minn qalbi lill-kollegi tat-tliet qrati kif ukoll lill-membri kollha tal-persunal tal-Qorti tal-Ġustizzja għax-xogħol importanti li wettqu matul din is-sena, sena li kienet eċċezzjonalment eżiġenti.



V. Skouris
President tal-Qorti tal-Ġustizzja